



IL-BANK EWROPEW TAL-INVESTIMENT

Il-Bank Ewropew tal-Investment (BEI) jipromwovi l-objettivi tal-Unjoni Ewropea billi jipprovdi finanzjament ta' proġetti fit-tul, garanziji u konsulenza. Huwa jappoġġa proġetti kemm fi f'ndan l-UE u kemm lil hinn minnha. L-azzjonisti tiegħu huma l-Istati Membri tal-UE. Il-BEI huwa l-azzjonist maġġoritarju tal-Fond Ewropew tal-Investment (FEI) u, flimkien ma' dan tal-aħħar, jiffirma l-Grupp tal-BEI. Fi f'ndan il-Pjan ta' Investment għall-Ewropa propost mill-Kummissjoni, il-Grupp tal-BEI huwa parti minn strategija usa' bil-għan li tegħleb id-diskrepanza kbira fl-investment billi tnaqqas il-piż minn fuq l-investituri ta' wħud mir-riskji inerenti fil-proġetti.

BAŽI ĠURIDIKA

- L-Artikoli 308 u 309 tat-Trattat dwar il-Funzjonament tal-Unjoni Ewropea (TFUE). Aktar dispożizzjonijiet rigward il-BEI jinsabu fl-Artikoli 15, 126, 175, 209, 271, 287, 289 u 343 tat-TFUE.
- Il-Protokoll (Nru 5) dwar l-Istatut tal-Bank Ewropew tal-Investment u l-Protokoll (Nru 28) dwar il-Koeżjoni Ekonomika, Soċjali u Territorjali li huma mehmuża mat-Trattat dwar l-Unjoni Ewropea (TUE) u t-Trattat dwar il-Funzjonament tal-Unjoni Ewropea (TFUE).

L-OBJETTIVI

Skont l-Artikolu 309 tat-TFUE, il-kompitu tal-BEI huwa li jikkontribwixxi għall-iżvilupp ibbilanċjat u kostanti tas-suq intern fl-interess tal-Unjoni. Il-BEI, fis-setturi kollha tal-ekonomija, jiffaċilita l-finanzjament tal-proġetti li:

- jfittxu li jiżviluppaw reġjuni inqas żviluppati;
- jfittxu li jimmodernizzaw jew jikkonvertu impriži, jew jiżviluppaw attivitajiet godda li ma jistgħux jiġu ffinanzjati kompletament bil-mezzi disponibbli fl-Istati Membri individwali;
- huma ta' interess komuni għal bosta Stati Membri.

Huwa jikkontribwixxi wkoll għall-promozzjoni ta' koeżjoni ekonomika, soċjali u territorjali fl-Unjoni (l-Artikolu 175 tat-TFUE u l-Protokoll Nru 28). Minbarra dan, huwa jappoġġa l-implimentazzjoni ta' miżuri barra mill-UE li jappoġġaw il-politika ta' kooperazzjoni għall-iżvilupp tal-Unjoni (l-Artikolu 209 tat-TFUE). Barra minn hekk, huwa jappoġġa l-implimentazzjoni tal-objettivi tal-Ewropa 2020.



L-attivitajiet tal-BEI jiffokaw fuq erba' oqsma ta' prijarità: innovazzjoni u ħiliet, aċċess għall-finanzi għal negozji iżgħar, klima u ambjent, u infrastruttura strateġika.

IR-RIŻORSI U L-ISTRUMENTI

A. Ir-riżorsi

Sabiex jintlaħqu l-għanijiet tiegħu, il-BEI primarjament jagħmel użu mir-riżorsi tiegħu proprji u s-swieq kapitali internazzjonali (l-Artikolu 309 tat-TFUE).

1. Ir-riżorsi proprji

Ir-riżorsi proprji huma pprovduti mill-membri tal-BEI, jiġifieri l-Istati Membri (l-Artikolu 308 tat-TFUE). Il-kontribuzzjoni għall-kapital minn kull Stat Membru individwali hija stabbilita fl-Artikolu 4 tal-Istatut tal-BEI u hija kkalkolata skont il-piż ekonomiku tal-Istati Membri. Sabiex jissafha ir-rwol tal-BEI fil-finanzjament tal-ekonomija u jkun appoġġat it-tkabbir fl-Unjoni, il-Kunsill Ewropew ta' Ġunju 2012 irrakkomanda żieda ta' EUR 10 biljun fil-kapital imħallas sottoskritt. Il-Bord tal-Gvernaturi tal-BEI għamel deċiżjoni unanima (l-Artikolu 4(3) tal-Istatut) dwar din iż-żieda fil-kapital, li daħlet fis-seħħ fil-31 ta' Diċembru 2012. Il-kapital sottoskritt żdied b'total ta' EUR 242,4 biljun, filwaqt li l-kapital sottoskritt u mħallas żdied b'EUR 10 biljun għal EUR 21,6 biljun.

2. Swieq kapitali

Il-BEI jakkwista l-maġġoranza tar-riżorsi tas-self tiegħu minn swieq kapitali internazzjonali, prinċipalment permezz tal-ħruġ ta' bonds. Huwa wieħed mill-akbar mutwanti sopranazzjonali fid-dinja. Sabiex jakkwista finanzjament kosteffikaċi, hija importanti klassifikazzjoni tal-kreditu eċċellenti. L-aġenziji ewlenin tal-klassifikazzjoni tal-kreditu attwalment jattribwixxu l-ogħla klassifikazzjoni lill-BEI, filwaqt li dan jirrifletti l-kwalità tal-portafoll tas-self tiegħu. B'mod ġenerali, il-BEI jiffinanzja terz ta' kull proġett, imma l-finanzjament ta' appoġġ jista' jilħaq il-50 %.

B. L-istrumenti

Il-BEI juża firxa wiesgħa ta' strumenti differenti, iżda l-aktar self u garanziji. Madankollu, ġew żviluppanti wkoll għadd ta' strumenti oħra aktar innovattivi bi profil ta' riskju ogħla. Se jkunu ddisinjati aktar strumenti, anki f'kooperazzjoni ma' istituzzjonijiet oħra tal-UE. Il-finanzjament provdut mill-BEI jista' wkoll ikun kombinat ma' finanzjament minn sorsi oħra tal-UE (inter alia l-baġit tal-UE), proċess magħruf bħala "taħlit" ("blending"). Minbarra l-finanzjament ta' proġetti, il-BEI għandu wkoll funzjoni konsultattiva.

Is-self huwa pprovdut fil-forma ta' self dirett jew intermedjarju. Is-self dirett ta' proġetti huwa soġġett għal ċerti kundizzjonijiet, pereżempju t-total ta' spejjeż ta' investiment irid jaqbeż EUR 25 miljun, u s-self jista' jkopri biss sa 50 % tal-ispejjeż tal-proġett. Is-self intermedjarju jikkonsisti f'self lill-banek lokali jew intermedjarji oħra li, min-naħa tagħhom, jappoġġaw il-benefiċjarju finali. Il-maġġoranza tas-self isir fl-UE.

Sabiex jinħoloq finanzjament addizzjonali għal proġetti infrastrutturali kbar fl-UE, speċjalment fis-setturi ewlenin tal-enerġija, it-trasport u t-teknoloġija tal-informatika, inħolqot l-Inizjattiva tal-Ewropa 2020 tal-Bonds tal-Proġetti. Fis-Sajf tal-2012, bdiet il-fażi pilota li tesplora l-fattibilità tal-kunċett. Hija kompliet sal-aħħar tal-2014, li kienet l-iskadenza għall-approvazzjoni tal-proġetti, u l-għeluq finanzjarju kellu jintlaħaq sal-



aħħar tal-2016. Minħabba l-esperjenza u l-għarfien tiegħu, il-BEI kellu rwol ewlieni f'din l-inizjattiva. Huwa implimenta din il-fażi pilota billi pprovda l-hekk imsejjaħ "titjib tal-kreditu" ("credit enhancements"), fil-forma ta' strumenti subordinati tad-dejn. Bħala riżultat, mekkanizmi tat-titjib tal-kreditu għall-bonds tal-proġetti issa ġew integrati fil-Faċilità Nikkollegaw l-Ewropa għall-perjodu ta' programmazzjoni 2014-2020 u saru parti mill-offerta standard ta' prodotti tal-BEI.

Minbarra li jipprovdi finanzjament fit-tul, il-BEI jagħti wkoll konsulenza dwar proġetti infrastrutturali. Pereżempju, l-istrument tiegħu tal-Assistenza Kongunta ta' Appoġġ għal Proġetti fir-Regjuni Ewropej (JASPERS) għall-Istati Membri ġodda u futuri jagħti konsulenza teknika, ekonomika u finanzjarja għaċ-ċiklu kollu tal-proġett sabiex jittejjeb l-użu tal-fondi tal-UE (il-Fond Ewropew għall-Iżvilupp Reġjonali, il-Fond ta' Koeżjoni, il-Faċilità Nikkollegaw l-Ewropa u l-Istrument għall-Assistenza ta' Qabel l-Adeżjoni).

IT-TMEXXIJA U L-ISTRUTTURA

A. Tmexxija

Il-BEI għandu personalità ġuridika, f'konformità mal-Artikolu 308 tat-TFUE. Huwa mmexxi u amministrat minn Bord ta' Gvernaturi, Bord tad-Diretturi u Kumitat ta' Tmexxija (l-Artikolu 6 tal-Istatut). Kumitat ta' Verifika jeżamina l-attivitajiet tal-Bank (l-Artikolu 12 tal-Istatut).

1. Il-Bord tal-Gvernaturi

a. Kompożizzjoni

Il-Bord tal-Gvernaturi jikkonsisti mill-ministri nnominati mill-Istati Membri (l-Artikolu 7(1) tal-Istatut).

b. Il-funzjonijiet

Il-Bord tal-Gvernaturi jistabbilixxi direttivi ġenerali għall-politika tal-kreditu tal-Bank u jiżgura l-implimentazzjoni tagħha (l-Artikolu 7(2) tal-Istatut). Skont l-Artikolu 7(3) tal-Istatut, il-Bord tal-Gvernaturi għandu:

- jiddeċiedi jekk għandux iżid il-kapital sottoskritt;
- jiffissa l-prinċipji applikabbli għal operazzjonijiet ta' finanzjament li jkun daħal għalihom fil-qafas tal-kompiti tal-Bank;
- jeżerċita s-setgħat kif provdut dwar il-ħatra u l-irtirar obligatorju tal-membri tal-Bord tad-Diretturi u tal-Kumitat ta' Tmexxija;
- jiddeċiedi dwar l-għoti ta' finanzi għall-operazzjonijiet ta' investiment li jridu jsiru, parzjalment jew għal kollox, barra l-UE;
- japprova r-rapport annwali tal-Bord tad-Diretturi, il-karta annwali tal-bilanċ, il-kont tal-qligħ u t-telf, u r-Regoli ta' Proċedura tal-Bank.

Huwa jaħtar is-sitt membri tal-Kumitat ta' Verifika (l-Artikolu 12(1) tal-Istatut), kif ukoll il-membri tal-Bord tad-Diretturi (l-Artikolu 9(2) tal-Istatut) u tal-Kumitat ta' Tmexxija (l-Artikolu 11(1) tal-Istatut).



2. Il-Bord tad-Diretturi

a. Kompożizzjoni

Il-Bord tad-Diretturi jikkonsisti minn 28 direttur u 18-il direttur supplenti. Id-diretturi huma maħtura mill-Bord tal-Gvernaturi għal tliet snin. Kull Stat Membru jinnomina direttur, bħal kif tagħmel il-Kummissjoni (l-Artikolu 9(2) tal-Istatut).

b. Il-funzjonijiet (l-Artikolu 9 tal-Istatut):

Il-Bord tad-Diretturi jiddeċiedi dwar:

- l-għoti ta' finanzjamenti, b'mod partikolari fil-forma ta' self u garanziji;
- l-assunzjoni ta' self;
- l-iffissar ta' rati ta' mgħax fuq self mogħti, kif ukoll il-kummissjonijiet u imposti oħra.

Huwa jiżgura li l-Bank huwa mmexxi b'mod xieraq u għestit f'konformità mad-dispożizzjonijiet tat-Trattati u tal-Istatut u mad-direttivi generali stabbiliti mill-Bord tal-Gvernaturi.

3. Il-Kumitat ta' Tmexxija

a. Kompożizzjoni

Il-Kumitat ta' Tmexxija jikkonsisti minn President u tmien Viċi Presidenti, maħtura għal perjodu ta' sitt snin mill-Bord tal-Gvernaturi fuq proposta mill-Bord tad-Diretturi. Il-ħatriet tagħhom jistgħu jiġgeddu (l-Artikolu 11(1) tal-Istatut).

b. Il-funzjonijiet

Il-Kumitat ta' Tmexxija għandu jkun responsabbli għall-operazzjoni ta' kuljum tal-Bank, taħt l-awtorità tal-President u s-sorveljanza tal-Bord tad-Diretturi; huwa jfhejji d-deċiżjonijiet tal-Bord tad-Diretturi, u jiżgura li dawn id-deċiżjonijiet jiġu implimentati (l-Artikolu 11(3) tal-Istatut).

4. Il-Kumitat ta' Verifika (l-Artikolu 12 tal-Istatut)

a. Kompożizzjoni

Il-Kumitat ta' Verifika jikkonsisti minn sitt membri maħtura mill-Bord tal-Gvernaturi (l-Artikolu 12(1) tal-Istatut).

b. Il-funzjonijiet

Kull sena, il-Kumitat ta' Verifika jivverifika li l-operazzjonijiet tal-Bank tmexxew sew u l-kotba tiegħu nżammu b'mod xieraq. Għal dan l-iskop, huwa jivverifika li l-operazzjonijiet tal-Bank saru f'konformità mal-formalitajiet u l-proċeduri previsti mill-Istatut u r-Regoli ta' Proċedura tiegħu (l-Artikolu 12(2) tal-Istatut). Huwa jikkonferma jekk id-dikjarazzjonijiet finanzjarji, kif ukoll kwalunkwe informazzjoni finanzjarja oħra fil-kontijiet annwali mfassla mill-Bord tad-Diretturi, jagħtux stampa vera u għusta tal-pożizzjoni finanzjarja tal-Bank (l-Artikolu 12(3) tal-Istatut).

B. Struttura

Il-Grupp tal-BEI għe stabbilit fl-2000 u jikkonsisti mill-BEI u l-Fond Ewropew tal-Investment (FEI). Il-Fond Ewropew tal-Investment (FEI) għe mwaqqaf fl-1994 u għe stabbilit bħala sħubija pubblika-privata (PPP) ma' tliet gruppi ewlenin ta' azzjonisti:



il-BEI, bħala l-azzjonist maġġoritarju b'62,2 %, il-Kummissjoni (30 %), u bosta istituzzjonijiet finanzjarji pubbliċi u privati (7,8 %). Il-FEI jipprovdi diversi forom ta' strumenti ta' kapital ta' riskju, pereżempju kapital ta' riskju. Il-fokus tas-self tal-FEI huwa fuq intrapriżi żgħira u ta' daqs medju (SMEs), u juża firxa wiesgħa ta' strumenti innovattivi bil-għan li jtejjeb l-aċċess għall-finanzi għall-SMEs.

PJAN TA' INVESTIMENT GĦALL-EWROPA

Minn mindu bdiet il-kriżi globali ekonomika u finanzjarja, l-UE sofriet minn livelli baxxi ta' investiment. Il-komunikazzjoni tal-Kummissjoni bit-titolu "Pjan ta' Investiment għall-Ewropa" ([COM\(2014\) 0903](#)) tipprovdi gwida dwar kif jerġa' jingħata l-ħajja l-investiment fl-UE, jinħolqu impjegji u jitrawmu tkabbir fit-tul u kompetittività. Il-qafas leġiżlattiv għall-inizjattiva l-ġdida ġie ppreżentat fil-proposta għal regolament tal-Parlament Ewropew u tal-Kunsill dwar il-Fond Ewropew għall-Investimenti Strateġiċi (FEIS) (COM(2015) 0010). Ir-regolament ġie adottat fil-25 ta' Ġunju 2015. Il-FEIS għandu l-għan li jiġġenera investiment privat permezz tal-mobilizzazzjoni tal-fondi pubbliċi u joħloq ambjent favorevoli għall-investiment. Garanzija inizjali tal-UE ta' EUR 16-il biljun lill-BEI, flimkien ma' impenn ta' EUR 5 biljun mill-BEI nnifsu, ser jimmobilizzaw fondi pubbliċi, li jirriżultaw f'EUR 315-il biljun f'finanzjament addizzjonali għall-investiment. Il-pjan mhuwiex intiż jissostitwixxi l-programmi eżistenti tal-UE u tal-BEI, iżda minflok biex jikkomplimentahom.

Ir-Regolament dwar il-FEIS stabbilixxa wkoll iċ-Ċentru Ewropew ta' Konsulenza għall-Investimenti (EIAH) li għandu l-għan li jipprovdi assistenza konsultattiva u teknika għall-identifikazzjoni, it-tfejjiġ u l-iżvilupp ta' proġetti ta' investiment. L-EIAH huwa sħubija bejn il-BEI u l-Kummissjoni u ż-żewġ istituzzjonijiet jikkontribwixxu finanzjarjament. Huwa stabbilit fi ħdan il-BEI, li huwa responsabbli għall-ġestjoni tiegħu.

F'Diċembru 2017, l-Hekk imsejjaħ ir-Regolament "FEIS 2.0" ġiet adottat u daħal fis-seħħ fl-1 ta' Jannar 2018, li estenda t-tul ta' żmien tal-FEIS (sal-aħħar tal-2020), flimkien ma' titjib ulterjuri lill-fond u l-EIAH. Wieħed mill-elementi ewlenin huwa ż-żieda fil-garanzija tal-UE għal EUR 26 biljun u l-impenn tal-BEI għal EUR 7,5 biljun, bil-għan li jiġu mobilizzati EUR 500 biljun ta' finanzjament addizzjonali għall-investiment.

IR-RWOL TAL-PARLAMENT EWROPEW

Kull sena, kumitat parlamentari jirrieżamina l-attivitajiet tal-BEI u jippreżenta rapport f'sessjoni plenarja, li għaliha jiġi mistieden il-President tal-BEI. Fis-27 ta' April 2017, il-Parlament adotta riżoluzzjoni dwar ir-Rapport Annwali 2015 tal-BEI. Fir-riżoluzzjoni ntab għal rapportar aktar dettaljat dwar l-impatt ekonomiku, soċjali u ambjentali, u l-valur miżjud, tal-operazzjonijiet tiegħu. Il-BEI huwa mistieden b'mod qawwi biex jistabbilixxi mill-ġdid il-koeżjoni ekonomika, soċjali u territorjali bħala mira primarja tal-politika pubblika. Il-Parlament laqa' l-isforzi tal-FEI biex l-inizjattiva għall-SMEs tkun waħda ta' suċċess u l-proposta tal-Kummissjoni biex testendi l-inizjattiva sal-2020. Il-Parlament stieden ukoll lill-BEI biex iżid il-profil tar-riskju tal-intervent tiegħu, b'mod speċjali meta jappoġġa l-SMEs jew l-operazzjonijiet f'reġjuni ekonomikament żvantaġġati, filwaqt li jibqa' jzomm il-klassifikazzjoni AAA tiegħu. Il-BEI ntab ukoll jikkoreġi l-iżbilanċi ġeografiki attwali u l-koncentrazzjoni settorjali tal-portafoll tal-FEIS.



Taħt ir-Regolament eżistenti, il-Parlament japprova d-Direttur Amministrattiv u l-Viċi Direttur Amministrattiv tal-FEIS. L-appropriazzjonijiet annwali mill-baġit tal-UE relatati mal-fond ta' garanzija huma awtorizzati mill-Parlament u mill-Kunsill bħala parti mill-proċedura baġitarja annwali. Il-BEI u l-Kummissjoni għandhom għadd ta' obbligi ta' rapportar fil-konfront tal-Parlament, bħar-rapporti annwali, is-smiġħ ad hoc u t-talbiet għal informazzjoni.

Il-Parlament kien involut, bħala koleġizlatur, fin-negozjati tal-proposta tal-FEIS 2.0.

Dario Paternoster / Dražen Rakić

05/2019

